

دورہ تفسیر کی اہمیت و ضرورت

مولانا زبیر احمد صدیقی
جامعہ فاروقیہ شجاع آباد ملتان

جامعات و مدارس کی سالانہ تعطیلات میں قرآنی علوم و معارف طلباء و علماء تک منتقل کرنے، طالبین قرآن کریم میں تفسیری ذوق بیدار کرنے اور فہم قرآن کا ملکہ پیدا کرنے کے لئے دورہ ہائے تفسیر قرآن کریم کا سلسلہ آج سے نہیں بلکہ برسہا برس سے چلا آ رہا ہے۔ اکابرین اہل سنت و الجماعت علماء دیوبند مختلف مقامات پر تعطیلات میں تفسیر قرآن کریم کے حلقے قائم فرماتے اور ان کے حلقہ ہائے درس میں سینکڑوں شائقین علوم قرآنیہ جوق در جوق شریک ہوتے۔ بالخصوص امعات سے فارغ ہونے والے اور اپنے سروں پر دستارِ فضیلت سجانے والے علماء و فضلاء سے تاکید کی جاتی کہ وہ میدانِ عمل میں اترنے سے قبل دورہ تفسیر قرآن کریم ضرور پڑھ لیں۔

ماضی میں جن اکابرین اہل حق کے حلقہ ہائے درس تفسیر قرآن کریم نمایاں تھے ان میں حضرت مولانا حسین علی تلمیذ رشید قطب الاقطاب حضرت گنگوہی، امام الاولیاء شیخ التفسیر حضرت مولانا احمد علی لاہوری، حضرت مولانا حسین علی کے اجل تلامذہ میں سے قطب الارشاد حضرت مولانا محمد عبداللہ بہلوی شجاع آبادی، حافظ القرآن والمحدث حضرت مولانا محمد عبداللہ درخواسی، شیخ القرآن حضرت مولانا غلام اللہ خان اور امام اہل سنت حضرت مولانا سرفراز خان صفدر رحمہم اللہ سرفہرست ہیں۔

دورہ تفسیر قرآن کریم کی اہمیت اکابر کی نظر میں مسلمہ تھی، برصغیر کے ممتاز محدثین و فقہائے کرام اپنے فاضل تلامذہ کو دورہ تفسیر پڑھنے کے لئے حلقہ ہائے تفسیر میں تاکید کے ساتھ بھیجتے۔ فضلاء دارالعلوم دیوبند کو حضرت لاہوری وغیرہ کی خدمت میں دورہ تفسیر کے لئے بھیجا جانا؛ جلاپور پیر والہ ضلع ملتان سے حضرت مولانا خان محمد مدظلہ، فاضل دیوبند ارشاد فرماتے ہیں کہ ہمیں حضرت مولانا اعجاز علی نے فراغت پر حضرت لاہوری کی خدمت میں دورہ تفسیر پڑھنے کا حکم دیا۔

شیخ الحدیث ڈاکٹر شیر علی شاہ صاحب مدظلہ، حضرت لاہوری کے درس دورہ تفسیر زبدۃ القرآن کے صفحہ نمبر ۱۳ پر رقمطراز ہیں:

”زبدۃ المحدثین شیخ الحدیث حضرت مولانا عبدالحق قدس اللہ سرہ العزیز کے روح طیب پر رب العالمین جل جلالہ کروڑوں رحمتیں نازل فرماوے کہ اس نے مجھے اور اپنے خلف الرشید مولانا سمیع الحق صاحب کو قطب العالم، یگانہ روزگار، بقیۃ السلف، شیخ التفسیر حضرت مولانا احمد علی لاہوری نور اللہ مضجع کی خدمت اقدس میں تفسیر پڑھنے کے لئے بھیجا اور تاکید فرمائی کہ حضرت لاہوری رحمۃ اللہ علیہ کے جملہ ارشادات و فرمودات کو حرف بحرف لکھ دیا کریں اور ان کے جملہ مجالس سے استفادہ کریں۔“

قطب الارشاد حضرت مولانا محمد عبداللہ بہلوی شجاع آبادی تاحیات درس تفسیر میں مصروف رہے۔ حضرت بہلوی نے جلالین وغیرہ کی تدریس کے بعد حضرت مولانا حسین علی کی خدمت میں حاضری دے کر دورہ تفسیر پڑھا۔ حضرت بہلوی اپنی خودنوشت سوانح حیات ”فیض روحانی رحمت صمدانی“ میں ارشاد فرماتے ہیں۔

”دو چار مہینے کے بعد ایک عقدہ پیش آ گیا جس کے حل کے لئے واں پھر ایں غریب نواز حضرت مولانا حسین علی قدس اللہ سرہ کی خدمت میں پہنچ کر عرض کیا تو فرمایا کہ ”جب تک میرے پاس قرآن مجید کا ترجمہ نہ پڑھو گے عقدہ حل نہیں ہو سکتا۔“ حسب ارشاد ترجمہ پڑھا تو آنکھیں کھلیں کہ بلاشبہ اب تک جلالین وغیرہ پڑھاتے رہے مگر یہ ترجمہ تفسیر تو کوئی اور ہی چیز ہے۔ ہمیں تو اب تک قرآن مجید سے مس بھی نہیں ہوا۔“ (ص ۱۹ بحوالہ معارف بہلوی ج ۱ ص ۴۴)

واضح رہے کہ حضرت بہلوی نے جس زمانہ میں دورہ تفسیر پڑھا، اس زمانے میں وہ مدرس تفسیر بھی تھے اور حضرت مولانا فضل علی شاہ قریشی، حضرت مولانا امیر علی گجراتی، حضرت مولانا محمد عمر رضوی وغیرہ کئی ایک مشائخ سے مجاز بھی تھے۔ ماضی کی جانب پلٹ کر دیکھیں تو مدارس میں جاری دورہ ہائے تفسیر کی برکت سے شرک و بدعت کے طوفان تھے، توحید و سنت کی بہاریں چلیں اور ہزاروں افراد کو عقائد کی درنگی نصیب ہوئی۔ سینکڑوں فہم قرآن کی دولت سے مالا مال ہوئے اور بیسیوں نے اس تفسیری ذوق کو اکابر سے جذب کر کے ترقی کی اور قرآن کریم کے زبردست مفسر بنے۔

دور حاضر میں جامعات و مدارس کے کچھ اساتذہ دورہ تفسیر کے نصاب و نظام اور افادیت سے عدم واقفیت کی وجہ سے نہ صرف یہ کہ اس کی مخالفت کا بیڑہ اٹھائے ہوئے ہیں بلکہ بعض ایک تو اسے ضیاع وقت، فضول مشق اور مہمل عمل قرار دیتے ہیں۔ حقیقت یہ ہے کہ یہ لوگ انسان اعداء لما جہلوا کے مصداق ہیں۔ ذیل میں دورہ تفسیر قرآن کریم کے تعلیمی نظم اور انداز تدریس کے متعلق چند گزارشات پیش کی جا رہی ہیں، جن سے اندازہ ہوگا کہ اکابر کا جاری کردہ یہ نظام کتنا مفید، نافع، موثر اور مبارک ہے۔

۱..... ترجمہ قرآن کریم سے قبل طلباء کو ایک مفید، علمی مقدمہ پڑھایا جاتا ہے، جس میں قرآن کریم، تفسیر قرآن کریم سے متعلقہ مباحث مثلاً تعریف، موضوع، غرض و غایت، مراتب تفسیر، تفسیر و تاویل میں فرق، تفسیر بالرأی، تحریف کی مباحث،

اہم تفاسیر اور مفسرین کا تعارف، مختلف تفاسیر کی خصوصیات، جمع و تدوین قرآن کریم، مضامین قرآن کریم، اعجاز قرآن کریم، وجوہ اعجاز سمیت کئی ایک مفید مباحث پڑھائی جاتی ہیں۔

۲..... قرآن مجید کا لفظی اور بامحاورہ ترجمہ طلباء کو پڑھایا جاتا ہے۔

۳..... ہر سورۃ سے قبل سورۃ کا مضمون مختصر الفاظ میں تحریر کرایا جاتا ہے، جو تقریباً سورۃ کا مرکز خیال ہوتا ہے۔

۴..... ہر سورۃ کا آسان اور جامع الفاظ میں خلاصہ تحریر کرایا جاتا ہے، جس سے سورۃ کو سمجھنا آسان تر ہو جاتا ہے۔

۵..... ہر سورۃ کا ماقبل سورۃ کے ساتھ ربط پڑھایا اور لکھوایا جاتا ہے اور ربط کی مختلف تقریریں ذکر کی جاتی ہیں، مثلاً سورۃ کے اول کا گزشتہ سورۃ کے اول کے ساتھ، آخر کا آخر کے ساتھ، آخر سورۃ کا اول سورۃ کے ساتھ، مضمون سورۃ کا گزشتہ سورۃ کے مضمون کے ساتھ اور الفاظ کے ساتھ وغیرہ۔

۶..... مضامین قرآن کا سورۃ، رکوعات اور آیات پر انطباق، مضامین قرآن کی تفصیل، مختلف اکابر نے مختلف

اندازوں سے فرمائی ہے۔ مثلاً سلاسل سبعہ

قرآن کریم میں حق سبحانہ و تعالیٰ نے سلاسل سبعہ ذکر فرمائے ہیں:

۱..... دعاوی (اصول اربعہ توحید، رسالت، صداقت قرآن اور قیامت کو بطور دعویٰ پیش کیا جاتا ہے)

۲..... دلائل (دلیل عقلی محض، دلیل عقلی مع اعتراف الخصم، دلیل نقلی، دلیل وحی، پھر دلیل عقلی میں دلیل انفسی اور

دلیل آفاقی اور دلیل نقلی کی سات اقسام)

۳..... شکوہ جات۔ کہیں محض شکوہ اور کہیں جواب شکوہ بھی، مذکورہ ہوتا ہے۔

۴..... تحویفات (تحویف دنیوی، تحویف اخروی)

۵..... تنبیہات (تنبیہ انبیاء علیہم السلام، تنبیہ مومنین، تنبیہ منکرین)

۶..... تسلیات (تسلی انبیاء کرام، تسلی مومنین)

۷..... ازالہ شہات (مخالفین کے مذکورہ غیر مذکور شہات کے جوابات)

مضامین خمسہ:

امام الہند حضرت شاہ ولی اللہ محدث دہلوی رحمہ اللہ نے قرآن مجید کے پانچ مقصودی مضامین ذکر فرمائے ہیں:

۱- علم الخاصہ (فرق باطلہ کے عقائد و اعمال باطلہ کا ابطال)۔ ۲- علم الاحکام (اوامر و نواہی)۔ ۳- تذکیر بآلاء اللہ (تذکرہ

انعامات خداوندی)۔ ۴- تذکیر بایام اللہ (اہم سابقہ کے حالات)۔ ۵- تذکیر بمابعد الموت (بعد از موت آنے والے حالات)

علوم اربعہ:

حضرت امام غزالی نے مضامین قرآن کا احاطہ چار چیزوں میں فرمایا ہے:

۱.....علم الاصول (توحید، رسالت اور قیامت)

۲.....علم الاحکام (ادامہ و فوائہ)

۳.....علم القصاص (انبیاء سابقین اور اہم سابقہ کا ذکر)۔ ۴۔ علم السلوک (اعتماد علی اللہ)

حصص اربعہ:

رکبیں الموحدین حضرت مولانا حسین علیؒ کے نزدیک مضامین کے اعتبار سے قرآن مجید کے چار حصے ہیں۔ ہر حصہ کی ابتداء الحمد للہ سے ہوتی ہے۔

حصہ اول..... پہلا حصہ سورۃ فاتحہ سے سورۃ مائدہ کے آخر تک ہے، اس میں کثرت سے خالقیت باری تعالیٰ کو بیان کیا گیا ہے۔

حصہ دوم..... دوسرا حصہ سورۃ انعام سے سورۃ بنی اسرائیل کے آخر تک ہے، اس حصہ کا مرکزی مضمون ربوبیت باری تعالیٰ ہے۔

حصہ سوم..... تیسرا حصہ سورۃ کہف سے سورۃ احزاب تک ہے، اس میں اکثر تصرف باری تعالیٰ کا بیان ہے۔

حصہ چہارم..... چوتھا حصہ سورۃ سبأ سے آخر قرآن تک ہے، اس میں زیادہ مالکیت باری تعالیٰ اور نئی شفاعت قہری کا بیان ہے۔

۷۔ ہر رکوع کا موضوع اور خلاصہ آسان اور اصطلاحی الفاظ میں تحریر کرایا جاتا ہے۔

۸۔ ہر رکوع کا ماقبل رکوع سے ربط بھی بیان کیا جاتا ہے۔

۹۔ دورانِ درس صرفی، نحوی مشکلات کے حل کی طرف بھی اشارات کئے جاتے ہیں۔

۱۰۔ دور حاضر کے فتوں کا رد آیات قرآنیہ کی تفسیر کے ضمن میں مبسوط اور مفصل انداز سے کیا جاتا ہے۔

۱۱۔ مختلف تفسیری احتمالات میں سے راجح تفسیر اور مرجوح تفسیر کو ذکر کر کے وجوہ ترجیح پیش کی جاتی ہے۔

۱۲۔ علاوہ ازیں کئی مدارس میں دورہ تفسیر قرآن کریم کے ساتھ تقابلی ادیان و مسالک مستقل موضوع بنا کر پڑھایا

جاتا ہے۔ جس میں یہودیت، عیسائیت، ہندومت، قادیانیت وغیرہ کا تعارف اور اسلام کے ساتھ تقابلی جائزہ اور دور حاضر کا تعارف و تعاقب پڑھایا جاتا ہے۔

۱۳۔ طلباء کی اخلاقی تربیت، ذہن سازی سمیت دیگر بہت سے فوائد چالیس روزہ دورہ سے نصیب ہوتے ہیں۔

امید ہے کہ دورہ تفسیر کے اس نظام و نصاب سے آگاہی کے بعد شکوک و شبہات دور ہو جائیں گے اور اس مفید اور

نافع عمل کی جانب علماء و طلباء کی توجہات مبذول ہوں گی اور اکابر کے اس سلسلہ کو مضبوط کیا جائے گا۔

